

ڊاڪٽر أم ڪلثوم سيد

ميين عيسيٰ جو شاهه لطيف تي اثر

حضرت شاهه لطيف رح جن جي ”گنج“ ۾ ڪجهه بزرگ ۽ همعصر شاعرن جو ڪلام به شامل ٿي ويو آهي. انهن مان ميون عيسو فقير به هڪ آهي، جنهن جو هڪ بيت سر سارنگ ۾ ڏنل آهي.

ڍٽ ڍري پٽ پيئون، وڃن ڪئون،
اونهي ٿي عيسو چوي، ڇاچر سڀڪا چن،
جي محبت اندر من، سي پرين پيهي گهر آڻيا.^(۱)

ميين عيسيٰ جي باري ۾ شروعاتي معلومات، ڊاڪٽر عمر بن محمد دائودپوٽو جي ”ماهوار نئين زندگي“ ۾ لکيل مضمون، ”شاهه کان اڳ جا شاعر“ مان ملي ٿي، جيڪو جنوري ۱۹۵۱ع ۾ ڇپيو. ان ۾ ڊاڪٽر صاحب لکي ٿو ته اهو نه ٿو چئي سگهجي ته آيا اهو ميون عيسو ڪير هو؟ شاهه کان اڳ جو هو، سندس همعصر هو يا کانئس بعد جو هو؟ شاهه جي ڪلام ۾ سندس صرف هڪ بيت ئي مليو آهي، جڏهن ته ٻين جا ڪجهه وڌيڪ آهن. ان مان ائين ٿو لڳي ته ميون عيسو ڪجهه وقت اڳ ٿي گذريو هئو ۽ جيڪا ان نالي سان ”سنڌي“ هت آئي آهي، ان مان شاهه جي رسالي کان به قديم سنڌي ٻوليءَ جا لفظ استعمال ٿيا آهن.^(۲)

سندس دؤر جو تعين ڪندي ڊاڪٽر دائودپوٽو لکي ٿو ته ميون عيسيٰ جي ”سنڌي“ ۾ مخدوم نوح (۹۹۸ھ)، شاهه ڪريم (۱۰۲۲ھ)، مخدوم حيات سنڌي (۱۱۶۳ھ) ۽ ميون عبدالباسط ولد ميون پير محمد هالائي ڏانهن اشارا آهن. جن مان پويون شاهه لطيف جي معتقدن مان هو. مخدوم محمد حيات جو ذڪر ائين ڪيو اٿن،

جيئن مماتيءَ وارن جو ڪجي جنهن مان معلوم ٿو ٿئي ته پنهنجي سنڌي ۱۱۶۳ھ کان پوءِ لکي اٿس.^(۳)

ساڳئي مضمون ۾ حافظ حاجي علي محمد صاحب آخوند جي روايت بيان ڪندي لکي ٿو ته ميون عيسو اصل ۾ اتر کان آيل آهي. ڪلهوڙن جي راڄ ۾ پنهنجي مرشد سان گڏ درياءَ رستي سنڌ ۾ اچي رهيو هو، جڏهن سندن ٻيڙي ”ڪاٺوٺ“ وٽ بيٺي ته مرشد چيس ته تنهنجي سڪونت هت آهي. ان کان پوءِ پاڻ ڳچ عرصو اتي ئي رهيو. بعد ۾ ڪوڪر مرید کيس لڏائي پنهنجي ڳوٺ وٺي ويا جيڪو ملا ڪاتيار ۽ سيدپور جي وچ ۾ آهي. ميون عيسو، قادري طريقي جو تمام پڪو پابند هو. شاه سائين جي ننڍپڻ ۾ ميين جي مٿس نظر پئي هئي ۽ چيائين ته، ”هن ٻار مان اهي گل نڪرندا جن جي سڳند ساري عالم کي سرهو ڪري ڇڏيندي“. ڊاڪٽر دائودپوٽو لکي ٿو ته جي هيءَ روايت صحيح آهي ته پوءِ ميون عيسو، شاه جو وڏو معاصر هو.^(۴)

هڪ سال بعد جنوري ۱۹۵۲ع جي ”نئين زندگي“ رسالي ۾ ڊاڪٽر دائودپوٽي جو هڪ ٻيو مضمون، ”ميين عيسيٰ جي تربيت جي تلاش“، ڇپيو، جنهن ۾ ڊاڪٽر صاحب، ميين جي زماني بابت لکي ٿو، ”ميين عيسيٰ ٻين شاعرن جا بيت پنهنجي واتان چيا پر شاه جو ڪو به بيت تضمين طور نه آندو اٿس، پاڻ سندس به ٽي بيت رسالي ۾ اچي ويا آهن ۽ خود شاه صاحب به سندس ڪيترن بيتن جو تتبع ڪيو آهي. انهن ثابتين ۽ روايتن مان اها ڳالهه واضح ٿئي ٿي ته ميون عيسو شاه جو وڏو معاصر هو.“^(۵)

پنهنجي هنن ٻنهي مضمونن ۾ ڊاڪٽر دائودپوٽي ميين عيسيٰ جا ڪجهه بيت به ڏنا آهن ۽ ويجهڙائي ماضيءَ (۱۹۹۳ع) ۾ محترم ممتاز مرزا، ميين صاحب جو ڪلام، ”ميين عيسيٰ جا سنڌي بيت“ جي نالي سان ترتيب ڏيئي ڇپرايو آهي. هن ۾ مختلف بابن جي وچ ۾ سندس ۲۳۰ بيت مختلف موضوعن تي ڏنل آهن. هر باب جو نمبر ۽ عنوان فارسي زبان ۾ ڏنل آهي. بابن کان پوءِ ضميمو نمبر ۱ ۾ ست بيت

ڊاڪٽر دائودپوٽي جي مضمون ”شاهه کان اڳ جا شاعر“ مان ڪنيل آهن ۽ ضميمو ۲ ۾ مخدوم نوح، مخدوم جعفر بوبڪائي، شاهه ڪريم ۽ ميون عبدالباسط جي شان ۾ ڇپيل بيت درج ٿيل آهن.^(۶)

محترم ممتاز مرزا، ميان عيسيٰ بابت لکي ٿو.

”يارهين صدي هجري سنڌي علم ادب توڙي شاعريءَ جو اهو زمانو هو، جنهن ۾ شاعري توڙي تعليمي لحاظ کان، سنڌي زبان پنهنجي عروج تي پهتل هئي ۽ اسان جو شاعر ميون عيسيٰ ان صديءَ جي آخر ۾ پيدا ٿيو“. اڳتي لکي ٿو،

”تفصيلي مطالعي ۽ تجزيي کان پوءِ ڏسجي ٿو ته ميان عيسيٰ جي بيتن ۾ ڳوڙهائي ۽ فڪر جي گهرائي، شاعريءَ جي ٻين لوازم کان مقدم آهي ڇاڪاڻ ته هن بزرگ مختلف ديني ۽ فقهي مسئلن جي اپٽار ڪندي، ڌار ڌار بابن جي خاتمي تي، شاهديءَ طور بيت چيا آهن، جيئن پڙهندڙ پڇاڙيل مسئلي کي سنڌي شاعريءَ جي مقبول صنف ”بيت“ توڙي انهن جي داستانن جي پس منظر ۾ ڪي ڳالهينون چٽائيءَ سان سمجهي سگهن. سندس بيت نوڙت، عاجزيءَ ۽ نماڻائيءَ جا نمونا آهن.“^(۷)

”ميون عيسيٰ جا سنڌي بيت، توڙي ڊاڪٽر دائودپوٽي صاحب جي اڳ ڏڪر ڪيل مضمون ۾ هيٺين بيتن جو ذڪر ۽ اندراج ملي ٿو. باب چوٿين ۾ ”بيان ڪر سندو رضا رحمانا“ ۾ لڳاتار ڇهه بيت هن ورڙهسان اچن ٿا، ”رات سهائي پونءِ سنئين“.

بيت ۳۱:

رات سهائي، پونءِ سنئين، پتن وڏو پنڌ،
هل ته رسين هوت کي، پسين جاناب جت،
ڪهڙو رسيو ڪت، جئن تون وهين ويسري.

بيت ۳۲:

رات سهائي پونءِ سنئين، ويسر وهن عبث،
وانءِ وهلو وات تنهين، جنه ڏنئون ڏس.

”وان هذا صراط مستقيما“، ٻي گسان ڪه مَر گس،
اي عيسِي ڇڏ آرس، ته هونديءَ رات هت رسين.

(ميين عيسِي جا سنڌي بيت، ص ۳۱)
پهرين بيت ۾ هو سسئي کي مخاطب آهي ۽ ان کي چوي ٿو ته
غافل ٿي نه ويهه وڙڙ، ڳول، هل ته محبوب پنهل سان ميلو ٿيئي. هت
محبوب حقيقي لاءِ هوت مستعار ڪيو ويو آهي. (شاهه لطيف پڻ اهو
استعاراتي استعمال تمام گهڻو ڪيو آهي، جيڪو سسئيءَ جي پنجن ئي
سرن ۾ ملي ٿو) ۽ ٻئي بيت ۾ هو پنهنجو نالو وٺي پاڻ کي ان سنئينءَ
وات تان هلڻ جو تاڪيد ڪري ٿو. جنهن تي هلندي حقيقي محبوب جو
قرب ۽ وصل حاصل ٿيندو.

”رات سهائي پونءِ سنئين“ جي وراڻ سان شاهه سائين وٽ سَر
”ڪنڀات“ ۾ بيت آهي، فرمائي ٿو،

رات سهائي پونءِ سنئين پتين وڏو پنڌ،
هلندي حبيبين ڏي، ڪرها موڙ مَر ڪنڌ،
بنڌڻ سوئي بند، جو پهچائي پرين کي.

(شاهواڻي - ص ۱۶۰)

ميين جي ٻئي بيت جي آخري مصرع ۾ آهي، ”هونديءَ رات هت
رسين“، ان اڌ مصرع جو به ٿوري فرق سان ساڳئي ئي سر (ڪنڀات) ۾
بيت آهن. مثال طور:

ڪسر ڇڏ ڪنواٽ، وڪون وڃم وڌنديون،
سنئين سپرين جي، ونگي پيانءَ مَر وات،
ڇڏ جهوري، ڏي جهات، ته هونديءَ رات هت مڙون.

(شاهواڻي - ص ۱۶۸)

اهڙي طرح باب ”پنجر“ ۾ روحاني طبيبن جي باري ۾ هڪ

بيت آهي.

بيت ۶۰:

ڪري ڪن نه پاڻ ويڃن سين وائيءَ پئسا،
اگها هن اهڃاڻ، پسو سور سجهاڻيا.

(ميين عيسِي جا سنڌي بيت - ص ۴۶)

شاه جي رسالي ۾ صرف پهرين مصرع جي ٻن آڏن جي ترتيب
اڳتي پوڻي آهي. سر يمن ڪلياڻ داستان ۲ جو بيت ۲ آهي.

ويجن سين وائيءَ پيا، ڪري ڪن نه پاڻ،
اگهان اهڃاڻ، سو سور سجھائيا.

(شاهواڻي - ص ۹۸)

ڊاڪٽر دائودپوٽو لکي ٿو ته ”هيءُ بيت هوبهو شاهه جي
رسالي ۾ اچي ويو آهي.“^(۸)

ان واراڻ سان شاهه سائين جو هڪ ٻيو بيت به آهي،
ويجن سين وائيءَ پيا، ڪري نه ڪيائون،
جي پنڊ پاريائون ته سگھائي سگھائيا.

(شاهواڻي - ۹۸)

هنن بيتن ۾ ٻنهي بزرگ شاعرن ”ويج“ معشوق حقيقيءَ لاءِ
مستعار ڪيو آهي، جيڪو حقيقي عاشقن کي عشق ۾ ڪامياب ۽
سرخرو ٿيڻ لاءِ مختلف پرهيزون ڪرائي ٿو. ميون عيسو فقير ان
صوفيانه نڪتي کي نروار ڪندي چوي ٿو.
بيت ۴:

سگھاسگھاسي ٿيا، جي ويٺا وٽ ويجن،
پر ڪري ڪيائون ڪوڏ منجهان، جيهر چيائون،
”ونهي النفس عن الهوي فان الجنة هي الماوي“ سالڪ اي سمجهن،
پيا ڪوه بجهن ان سنيهي شريف مان.

(مضمون ۽ مقالا - ص ۳۶)

۽ شاهه لطيف رح پنهنجي بزرگ معاصر واري وات وٺندي

فرمايو،

اگھائي سگھائيا، جي ويٺا وٽ ويجن،
ترسي طبيبن، چيني هوند چڱا ڪئا.

(شاهواڻي - ص ۹۹)

مضمون ۽ بيان جي هڪجهڙائيءَ کان علاوه استعاره ۽
تشبيهه جي استعمال ۾ به هن بزرگ شاعر جو شاهه لطيف تي

کافي اثر نظر اچي ٿو. ميين عيسلي پنهنجي ڪلام ۾ سنڌ ۾ مروج رومانوي ڪهاڻين تي تمثيلي ڪلام به چيو آهي. ”سر سهڻي“ ۾ فرمائي ٿو،

(باب دربان زيارت آن جناب حضرت صلي الله عليه وسلم) ۾

بيت ۱۹۰:

اورئين پرئين پار ۾، سونھڻين لک هزار،
پر جنھن کي سڪ سرير ۾، محب محض مھار،
اک نہ ڪڻي عالم ڏي، ريءَ پنهنجي يار،
ريءَ ھم سا سينگار، سونھن سھڻين وچ ۾.

بيت ۱۹۱:

مينھون محب ميار جون، سقر يون سيئي،
ڪنڊيون، ڪاملون، منھ موچار يون، مڙن مڙيئي،
”سيماھر في وجومھر“ سندن اھڃاڻ اھيئي،
پئي نہ ڪا پيئي، سھڙيون سڀ وٿاڻ ۾.

(ميين عيسلي جا سنڌي بيت - ص ۸۱)

عيسني فقير هن روحاني تمثيل ۾ سهڻي حقيقي طالب لاءِ، ميار پاڻ سڳورن لاءِ، درياءَ کي هن دنيا لاءِ مستعار ڪيو آهي. اهوئي استعاراتي استعمال شاھ سائين به ڪيو آهي.

ميھون هن ميار جون، الا! سڀ جين،
ڪاريون ڪنڊيون ڪڪيون، وارا ڪيو وين،
جُوءَ جا جانارن جي، ٻيلا ٻه ٻه ڪن،
اچي ريل رهن، مون سانپاران سپرين.

(شاهواڻي - ص ۳۱۶)

سسئي پنھونءَ جي داستان جي تمثيل ۾ ميين عيسلي سسئي، پنھون، هوت، پروج، ڪيچ، پنيور وغيره جو استعمال ڪيو آهي. باب چھارم ۾ بيت نمبر ۴۰ آهي.

پوري سڪ پنيور جا، اي پاڙي ڏينھن آھين،
جو سيئي سڪان گذريا. تو ماڳھن موڪلائين،

وري نه نهارين ته ڪو هيءُ اصليون آدمي.

(ميين عيسي جا سنڌي بيت - ص ٤١)

۽ (باب شانزهرم در بيان ذڪر قرآن) ۾ بيت نمبر ١٧٠ ۾

فرمائي ٿو.

پلا پلائي پانهنجي، ساڄن سار لهيج،

اٺن سر احساس سين، چڪي ڪي چاهيج،

چنجون، چاهيڪا چوٽيون، لڪڙا لنگهائج،

پيڙي ڪيچ ڪريچ، پاڄهائج پروج تون.

(ميين عيسي جا سنڌي بيت - ص ٧٤)

۽ ڊاڪٽر دائودپوٽو صاحب جا گڏ ڪيل بيت جيڪي بعد ۾

”مضمون ۽ مقالا“ نالي ڪتاب ۾ ڊاڪٽر صاحب جن جي مضمونن ۽

مقالن سان گڏ درج ٿيا، انهن مان، هن روحاني تمثيل بابت به بيت

درج ڪجن ٿا،

بيت ١:

ويهه وسامي ڪير ڪين، چڪيائي تون چل،

جهڙي تهڙي حال سين، هوتن پني هل،

توڻي ويل ڪويل ٿئي، ته پڻ پيئي رهه ريل،

لالن بنال، پوري ناهه پني پور ۾.

(مضمون ۽ مقالا - ص ٣٢)

بيت ٤:

وات ارڙي، ور گهڻا، پنڌ اٿائو،

سونهون شامل جن سين، تن سهنجو سٿائو،

اڪيبن ڏس نه عيسو چوي، رهه ۾ رڃ ۽ رائو،

پاڻان محب ميڙائو، تن ويندي وات ٿئي.

(مضمون ۽ مقالا - ص ٣٢)

هن بزرگ صوفي شاعر جو ڪلام ٿوري مقدار ۾ هت آيو آهي،

پر ان مان به سندس اعليٰ ذهني لوح، فڪر، تخيل ۽ روحاني رتبي جو

پورو پورو اندازو ٿئي ٿو. شاهه سائينءَ ته هن داستان کي تعار گهڻو

بيان فرمايو آهي ۽ ان جي مختلف پهلوئن کي روحاني رمز ۾ رچيو اٿن. ڪنهن ۾ پاڻ سسئي (سالڪ) کي هدايت ٿا ڪن ته هوءَ پنهنونءَ (محبوب حقيقي) کي ڳولهن ۽ ان سان واصل ٿيڻ لاءِ نڪري پئڻ، چاهي ڪيترا به ڏک ڏولاوا، اڙانگا پيچرا، مشڪل ۽ مصيبتون اچن پر ڪٿي به ٿڪجي يا ٿانڪي ٿي نه ويهه، ٿڌيءَ ڪوسيءَ ۾ ڪاهيندي رهي، مٿين درج ڪيل عيسيٰ فقير جي بيتن ۾ به اهڙو ئي مضمون آهي، جنهن ۾ هو سسئي کي تنبيهه ۽ تاڪيد ڪري ٿو ته ڪهڙي به حال ۾ پنهنونءَ جي ميڙائي لاءِ ڪاهيندي هل ته نيٺ محب جو ميلو نصيب ٿيندو.

”سسئي پنهنونءَ“ جي قصي ۾ روحاني تمثيل بيان ڪرڻ ۽ سسئي کي سالڪ، پنهنونءَ کي محبوب حقيقي لاءِ ۽ ٻيا استعاره جيڪي اڳ بيان ٿيا، انهن جو استعمال سنڌي شاعريءَ ۾ ڪافي قديمي آهي، جنهن جو هڪ مثال سم دور جي سيد علي شيرازي جو ملي ٿو، ۽ اها روحاني تمثيل ٿوري گهڻي ته شاعرن بيان ڪئي آهي، پر جنهن بلنديءَ ۽ انتها تي شاهه ان کي پهچايو، تنهنجو مثال، نه قديمي شاعريءَ ۾ ۽ نه اڄ به ڪو ٻيو ملي سگهيو آهي. شاهه سائين پنهنجي بزرگن جي ان راءِ تي نه صرف زنده رکيو پر آمر ڪري ڇڏيو. پاڻ سسئي (سالڪ) کي هدايت ڪري ٿو ته اهي سڀ جهڊ ۽ تڪليفون سهي، عشق الاهيءَ جون منزلون طئي ڪندي هل، تان جو شريعت، طريقت، معرفت ۽ حقيقت جون پر پيچ منزلون پار ڪندي اتي هلي رس، ”جت نهايت ناهه ڪا“. سر سسئي آبريءَ ۾ فرمائي ٿو،

بيت ۱، داستان ۱:

اول آخر آهي، هلڻ منهنجو هوت ڏي،

پورهڻو سندن پورهيتن، والي! ڪير وڃا،

سو مون ٿورو لاءِ، جئن جئري ملان جت کي.

(شاهواڻي - ۳۷۷)

بيت ١٣:

مهد محتاجي ڪري، حج وڃائي هل،
 عذر خواهيون عاجزيون، سسئي ڪه مر سل،
 ڏونگر ڏورن ڏاڪڙو، لنءِ ري ڪونهي ل،
 اي پلائي جو ويل، جنءِ پاسي ٿيڻ پاڻ ڪي.

(شاهواڻي - ص ٢٨١، ٢٨٢)

ميرن عيسيٰ فقير ”ليلا ۽ چنيسر“ جي قصي ۾ به تمثيل طور

بيت چيا آهن. چوي ٿو،

هاريا هٿ حرام ڪان، بچي ٿي بيزار،
 جان پائين پريئن مڙان، پسان سائين جو سنسار،
 بن وجهي مٿئي ڪي، قريب ڪر تون يار،
 سو گهوريو ئي هار، جنه تان چنيسر ڇت ڪئي،
 چنيسر جي ڇت ۾، تو ڏانهن گهٽي تان،
 پر جيڪي آڏي ان، سو هاري توکي هار ٿيو.

(مضمون ۽ مقالا - ص ٢٣)

هن تمثيل ۾ صوفياءَ ڪرام ان نڪتي کي نروار ڪيو آهي ته رب، جيڪو واحد ۽ لاشريڪ آهي، تنهن کي ”شرڪ“ ڪنهن به صورت ۽ حالت ۾ قبول ناهي، هن کي اها ڳالهه گوارا نه آهي ته سندس محبت ۽ وحدانيت ۾ ڪنهن ٻئي کي شريڪ ڪيو وڃي. هن روحاني تمثيل مطابق ليلا اهو سالڪ آهي، جنهن کي محبوب حقيقي جو وصال ۽ راضيو حاصل هو، پر نفس جي چنبي ۾ پاس هڪ معمولي هار جي محبت ۾ (نفساني خواهش جي پورائي ۾) چنيسر جي محبت کي ٻئي ڌڻي ۽ ان غيرت ۾ اچي کيس هميشه لاءِ پنهنجي قرب ۽ محبت کان محروم ڪري ڇڏيو. هت چنيسر غيرتمند ۽ واحد لاشريڪ رب لاءِ مستعار ٿيو آهي ۽ هار دنياوي مزو لاءِ.

شاهه لطيف ساڳيو ئي استعارو استعمال ڪندي فرمائي ٿو،

مٿيون وجهان مڃ ۾، هائيءَ هٿان هار،
 سويي سڪ سيد چوي، ڪرين ڪوه قرار.

راجا ريسائو گهڻو، سٿائو سردار،
چوڏس چنيسر چام جو، ڏها ڏم ڏهڪار،
ٺاڪر اکين ٺار، مٿي، تي ٿي مٿين.

(شاهواڻي- ص ۱۷۴)

عيسي فقير، مارئي، ملير، پنهور، ماروڙا وغيره جو استعاراتي استعمال ڪيو آهي، جنهن کي شاهه لطيف ”سر مارئي“ ۾ وڌيڪ تفصيل ۽ وضاحت سان بيان ڪيو آهي.
فقير صاحب فرمائي ٿو،

پهر نه پنهورن جي، وائي نه ڪائي،
ساري سنيئڙن کي، وينيس واجهائي،
ڪاجا ڪير ڪمائي، جئن هوءَ ملير، آءُ ماڙين.

(مضمون ۽ مقالا- ص ۲۴)

تم ڪارهان هٿڙي، جو تون بندين منجهه بند،
ماريس ماروڙن جي، عيسو چوي اڪندي،
ڪوءِ حويليون هي هنڌ، وڙ پڪا پنهورن جا.

(مضمون ۽ مقالا- ص ۲۴)

مارئي جي زباني شاهه سائين فرمائي ٿو،

نڪو اير نه پير، نڪو اونڻي آڻيو،
مون وٽ آيو ڪونه ڪو، پائڙا پيري پير،
ڪتابتون ڪير، آڻي ڏيندم ان جيون.

(شاهواڻي- ص ۷۷۲)

مٿي فقير صاحب مارئي جي زباني چورايو آهي ته عمر جي حويلين کان منهنجي مارن جا پڪڙا بهتر آهن، شاهه لطيف سر مارئي جي زبان چورائي ٿو،

اي نه مارن ريت، جنءِ سين مٿان سون تي،
اچي عمر ڪوٽ ۾ ڪنديس ڪانه ڪريت،
پڪن جي پريت، ماڙن سين نه مٿيان.

(شاهواڻي- ص ۷۸۲)

شاهه سائينءَ جي هن بزرگ معاصر، ڪونج، هنج ۽ سرَ جو به استعاراتي استعمال ڪيو آهي، ”باب شانزهرم در بيان ذڪر قرآن“ ۾ ان بابت بيت آهن،

ڪاجا رمز روم جي، ڪنجن ڪل پيئي،
جن راتو تو رمي چريون، اڪثر سڀيئي،
هنجن هنج—ون هاريون، تنين لاءِ روئي،
سرَ اصليون اهو ي، پر پڪي مهس نه اڳيان

(ميين عيسي جا سنڌي بيت— ص ٧٦)

گڏجن سنڌي سڄڻين، جي تون ڏين خبر،
ته جڙيان جواهرن سين، پڪي تنهنجا پر،
سي هيئر هوندم هنڌ ڪهين، جن جي اڪير اندر،
ته تنهن رسان سرَ سير، جنهن ۾ هنجون ڪونجون هيڪانديون.

(ميين عيسي جا سنڌي بيت— ص ٧٦)

شاهه صاحب سر ڪارايل ۾ هنج کي ”ڪامل رهبر يا مرشد“ طور مستعار ڪيو آهي ۽ وحدت جي واديءَ جو هي پارکو، پنهنجي روحاني غذا، وحدت جي عميق سر مان حاصل ڪري ٿو، جنهن کي شاهه سائين موتي ۽ مائڪ سان مستعار ڪيو آهي. ميين عيسي فقير هنج ۽ ڪونج جو ذڪر گڏي ڪيو آهي ۽ شاهه سائين ٻنهي جو الڳ الڳ بيان ڪيو آهي پر استعاراتي استعمال ساڳيو ئي اٿن. ”ڪونج“ جو ذڪر شاهه لطيف سر ڏهر ۾ ڪيو آهي، جنهن ۾ ڪونج کي سلوڪ جي منزل جي راهي يعني سالڪ طور مستعار ڪيو ويو آهي، جيڪو دنياوي معاملن ۽ تعلقن کان آجوتو ٿي، حقيقت جي تلاش ۾ نڪري ٿو ۽ ان روحاني سفر ۾ شڪاري يعني نفس، شيطان ۽ دنياوي خواهشون سندس طاق ۾ رهن ٿيون، جن کان بچڻ لاءِ کيس هوشيار ڪيو وڃي ٿو،

ڪونج نه پسين ڪڪ، ڍب جه سين ڍپيو،
سازي ماري نڪ، وڳر هڻي ويڇون ڪئا.

ڪونج نه لئو ٻاڻ، جو ماريءَ سنڌي مَنَ ۾،
اوجھتي پرياڻ، وڳر هڻي ويڇون ڪُئا.

(شاهواڻي- ص ۱۲۶۵)

هنجن جي باري ۾ لطيف سائين سر ”ڪارايل“ ۾ فرمايو،

هنجن سين هيڪار، جي ڳڻ ڪري نهاريين،
ڀڳهن سين ٻيهار، ٻيلهم نه ٻڌين ڪڏهن.

(شاهواڻي- ص ۱۲۱۲)

ميين عيسيٰ فقير جي ڪلام ۾، ”باب هفتم- در بيان ذکر
الصلوة“ ۾ درج ٿيل هن بيت ۾ شاهه لطيف جي سَر پرياتيءَ وارو
مضمون ۽ موضوع بيان ڪيل آهي. هن ۾ ٻنهي شاعرن مڱڻي يا مڱڻهار
کي الله پاڪ جي عابد ۽ سالڪ ٻانهي لاءِ، ”ڪيرت“ يا ڪينري وڃائڻ
کي ذڪر ۽ عبادت لاءِ مستعار ڪيو آهي. فقير صاحب چوي ٿو،

ڪلهي پائي ڪينري ويٺو ئي وڃاءِ،
جهڙي تهڙي حال سين، ڳجهو پڌرو ڳاءِ،
ڪنهن تند تنوار سين، سڄڻ تو رڳجهاءِ،
ته مڱڻان سڀ سنڌياءِ، مدعا مڙائي ٿئي.

(ميين عيسيٰ جا سنڌي بيت- ص ۸۰)

ڪڙه اڳيان ڪپ، ڏيهائي ڌاتار جي،
لنگها! لاهه مَر لڪ سينءَ، منجها چاوت چپ،
مڱڻهارن مَپ، ڪونهي ٻئو ڪيرت ريءَ.

(شاهواڻي- ص ۱۲۳۱)

ميين عيسيٰ جي ڪلام ۾ ستين باب جو بيت نمبر ۱۸۶
مضمون جي لحاظ کان شاهه سائين جي سر آسا ۾ بيان ڪيل ڪافي بيتن
سان ملي ٿو، جنهن ۾ اکين جون عادتون بيان ڪيل آهن.
فقير صاحب فرمايو،

ڪو جو په پرائيو، اديون! اڪڙين،
جنءِ جنءِ پسن ٻرينءِ ڪي، ڍايون نه ڍابن.

ڪونه ڏٺائون ڪڏهن، ساعت سپرين،
 ڪو دم سڄڻ نه سهن، پاسي پستان پانهنجي.
 (ميين عيسي جا سنڌي بيت - ص ٨٠)

۽ شاه صاحب فرمايو،

(سر آسا داستان ٢)

ڪي جو ڪهين پار، اڪيون پسي آيون،
 ٿيون ديوانيون دل ۾، اڀر لڳين آر،
 تهان پوءِ قرار، ستيون ڪين سيد چئي.
 (شاهواڻي - ص ٩٩٧)

وسن ۽ وهسن ڏيهه ٿي ڏسڻ لاءِ،
 ڏسي ڏسي آيون تپ تلاشون ڪن،
 ڍاڀون نه ڍاڀن، پسڻ منجهان پرين ۽ جي.
 (شاهواڻي - ص ٩٩٨)

ميين عيسي فقير جو ڪلام، مقدار ۾ بنسبت شاه سائينءَ جي
 گهڻو گهٽ آهي، ان ۾ استعاره جي استعمال جا ته ڪافي مثال آهن،
 جيڪي درج ٿيا، پر تشبيهه جي صنعت جو پاڻ صفا گهٽ استعمال
 ڪيو اٿس. ان ۾ شاه سائين جي ڪيل تشبيهه نگاريءَ سان هونئن ته
 ڪا به هڪجهڙائي نه آهي، البت ڳاڙهي رنگ جي چٽائي لاءِ فقير صاحب
 ان کي ميچ سان تشبيهه ڏني آهي ۽ شاه به رنگ جي وضاحت لاءِ اها
 پيٽ ڏني آهي، ورنه مضمون ٻنهي بزرگن جو جدا جدا آهي. مثلاً ميون
 عيسي چوي ٿو، باب ڇهين جو ١١٤ نمبر بيت:

جئن جوڙي گندي ڪي، ماڳهين ميچ رنگ،
 تيئن سالڪن سنگ، هنيون سواري هار ڪري.

(ميين عيسي جا سنڌي بيت - ص ٧٢)

ڳاڙهي رنگ لاءِ ميچ جي تشبيهه هنديءَ جي مشهور صوفي
 شاعر ڀڳت ڪبير به استعمال ڪئي آهي. پنهنجي هڪ ساڪيءَ ۾ چوي
 ٿو ته منهنجي مرشد، منهنجي چنريءَ تان ڪارو رنگ هٽائي ان کي

ميٽ جهڙو (ڳاڙهو) رنگ ڏنو آهي، جيڪو اهڙو پڪو آهي جو ڌوپڻ سان لهڻ بدران ڏينهن ڏينهن وڌيڪ چٽو ٿو ٿئي.

”ست گروهي رنگريچ، چنرموري رنگ ڌاري،
سياهي رنگ چڙائي ڪي ري، ديئو مڃينو رنگ،
ڌوئي تي چوٽي نهنن ري، دن دن هووت سرنگ“.

(شائنتي سيني، سنت ڪبير - ص ۲۹۲)

۽ شاه لطيف سُر حسيني ۾ رت جي ڳوڙهن لاءِ ميٽ جي تشبيهه ڏني آهي. ڊاڪٽر گربخشاڻي هن لفظ جي معنيٰ لکي ٿو.
”ميٽ (سن منجشا) هڪ قسر جو وڻ جنهن جي پاڙن مان ڳاڙهو رنگ ٺهندو آهي.“^(۱)

شاه سائين فرمائي ٿو،

آن ڪي ساڻي ڏنڻ؟ جي مون ويڙهه ويڃائيا،
رٿان رت مَـڃڻ، هاڻي تن پرين ڪي.

(شاهواڻي - ص ۵۹۸)

ميين عيسيٰ فقير ۽ شاه لطيف جي ڪلام جي هن تقابلي تجزيئي مان اهو معلوم ٿئي ٿو ته شاه جي هن بزرگ همعصر جي ڪلام ۾ به عشق حقيقيءَ جي پالوت آهي ۽ موضوع به ”تصوف“ ئي رهيو اٿس. هن بزرگ جو شاه لطيف تي عنوان توڙي بيان، تمثيل توڙي استعاره جي لحاظ کان ڪافي اثر نظر اچي ٿو. استعاره جي استعمال ۾ ٻنهي بزرگن جي ڪلام ۾ هڪجهڙائي جو بنياد صوفيانه نقطه نظر جو بيان ڪرڻ آهي. البت تشبيهه جو استعمال فقير صاحب ايترو نه ڪيو آهي.

حوالا:

- ۱- ڊاڪٽر عمر بن محمد دائودپوٽو (مضمون نگار) ”شاه کان اڳ جا شاعر“ ماهوار نئين زندگي، جنوري ۱۹۵۱ع - ص ۱۴.
- ۲- ڊاڪٽر عمر بن محمد دائودپوٽو (مضمون نگار) ”شاه کان اڳ جا شاعر“ ماهوار نئين زندگي، جنوري ۱۹۵۱ع - ص ۱۴.

- ٢- ڊاڪٽر عمر بن محمد دائودپوٽو (مضمون نگار) "شاه کان اڳ جا شاعر"، ماهوار نئين زندگي، جنوري ١٩٥١ع- ص ١٤.
- ٤- ڊاڪٽر عمر بن محمد دائودپوٽو (مضمون نگار) "شاه کان اڳ جا شاعر"، ماهوار نئين زندگي، جنوري ١٩٥١ع- ص ١٥.
- ٥- ڊاڪٽر عمر بن محمد دائودپوٽو (مضمون نگار) "ميين عيسي جي تربيت جي تلاش"، ماهوار نئين زندگي، جنوري ١٩٥٢ع- ص ١٧.
- ٦- مرزا ممتاز، (مرتب) "ميين عيسي جا سنڌي بيت"، شاه عبداللطيف ڀٽ شاه ثقافتي مرڪز ڀٽ شاه حيدرآباد سنڌ ١٩٩٢ع/١٤١٤ھ، ص ٩٧-١٠١.
- ٧- مرزا ممتاز، (مرتب) "ميين عيسي جا سنڌي بيت"، شاه عبداللطيف ڀٽ شاه ثقافتي مرڪز ڀٽ شاه حيدرآباد سنڌ ١٩٩٢ع/١٤١٤ھ، ص ٢٥.
- ٨- خانم خديجه دائودپوٽو (سهيڙيندڙ) "مضمون ۽ مقالا- عمر بن محمد دائودپوٽو"، شاه عبداللطيف ڀٽ شاه ثقافتي مرڪز حيدرآباد ڀٽ شاه، ١٣٩٩ھ/١٩٧٨ع، ص ٣٤.
- ٩- گربخشاڻي هوتچند مولچند، "شاه جو رسالو"، تن جلدن ۾، شاه عبداللطيف ڀٽ شاه ثقافتي مرڪز ڪمپي- ص ٥٠٥.